

چھوٹی بستی میں جمعہ شروع کرنا کیسا؟

دارالافتاء اہلسنت (دعوت اسلامی)

سوال

کیا فرماتے ہیں علمائے دین و مفتیان شرع متین اس مسئلہ کے بارے میں کہ شہر اور اڑے سے 17 کلومیٹر دور بستی ہے، جس میں تقریباً 18 گھر ہیں، مسجد کی لمبائی، چوڑائی 40×40 فٹ ہے اور 100 سے زائد افراد اس میں نماز ادا کر سکتے ہیں، اس علاقے میں یہ صرف ایک ہی مسجد ہے اور تقریباً دو کلومیٹر سے زیادہ دور مسلک اہلسنت و جماعت حنفی بریلوی کی جامع مسجد ہے، جہاں جمعہ ہوتا ہے، تو عرض خدمت یہ ہے کہ اس بستی کے اکثر مسلمان جمعہ نہیں پڑھ پاتے، ایسے میں اگر اسی بستی کی مسجد میں جمعہ شروع کر دیا جائے، تو تقریباً 30 سے زائد جمعہ کے اہل افراد کو جمعہ کی ادائیگی کا موقع مل سکتا ہے، بستی کی مسجد میں پانچوں نمازوں کی جماعت اور عید کی نماز ہو رہی ہے، باقاعدہ امام بھی موجود ہے، حفظ کا درجہ بھی موجود ہے، برائے کرم رہنمائی فرمادیکھیے کیا اس مسجد میں جمعہ کا آغاز کیا جاسکتا ہے یا نہیں؟

جواب

بِسْمِ اللّٰهِ الرَّحْمٰنِ الرَّحِیْمِ

الْجَوَابُ بِعَوْنِ الْمَلِكِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

جمعہ فرائض دینیہ میں سے ایک اہم ترین فرض ہے۔ کسی بھی جگہ پر جمعہ صبح ہونے کے لیے مخصوص شرائط ہیں، اگر وہ شرائط پائی جائیں، تو جمعہ درست ہوگا، ورنہ نہیں اور بعض صورتوں میں گناہ بھی ہوگا، ان شرائط میں سے ایک شرط اس جگہ کا شرعی اعتبار سے شہر ہونا بھی ہے اور ایسی آبادی جس میں اتنے مسلمان مرد، عاقل، بالغ، ایسے تندرست جن پر جمعہ فرض ہو سکے، آباد ہوں اور وہ سب گاؤں کی سب سے بڑی مسجد میں نماز پڑھیں، تو اس میں پورے نہ آسکیں، بلکہ مسجد کی توسیع کرنی پڑے یا دوسری جامع مسجد تعمیر کرنی پڑے، تو جمعہ درست ہونے کے حق میں ایسی آبادی بھی شہر سمجھی جائے گی، فی زمانہ مستند و معتمد مفتیان کرام نے اسی پر فتویٰ دیا ہے، لہذا جو دیہات یا گاؤں ایسے ہوں، ان میں جمعہ ادا کرنا درست ہے اور نماز جمعہ ادا کرنے سے ظہر ساقط ہو جائے گی اور جو گاؤں بیان کردہ تفصیل کے مطابق بھی نہ ہوں، تو ان میں نماز جمعہ شروع کرنا، ناجائز و گناہ ہے اور وہاں کے بالغ افراد پر ظہر فرض ہوگی۔

یہاں بطور خاص یہ دو باتیں ذہن نشین رکھنا ضروری ہے: (1) مسجد کے بھرنے اور جگہ کم پڑنے میں آبادی کا ہر فرد، بچہ، بوڑھا، جوان، بیمار، تندرست مراد نہیں ہے، بلکہ صرف وہی لوگ مراد ہیں جن پر جمعہ فرض ہو سکتا ہو یعنی مسلمان مرد، عاقل، بالغ، مقیم، تندرست افراد (تندرست سے مراد یہ ہے کہ اندھے، لنگڑے، شدید بیمار وغیرہ نہ ہوں، معمولی سا بیمار مراد نہیں)۔ (2) اور مسجد سے مراد صرف مسجد کے اندر کا حصہ نہیں ہے، بلکہ بشمول صحن پوری مسجد مراد ہے، لہذا صرف اندر کے حصے کا بھر جانا کافی نہیں ہوگا۔

اصل مسئلہ سمجھنے کے بعد اب سوال کا متعین جواب یہ ہے کہ سوال میں بیان کی گئی تفصیل کے مطابق اُس گاؤں کی آبادی کے تمام اہل لوگ شامل ہونے کے باوجود اس قدر کثرت میں نہیں ہوتے کہ مسجد کی جگہ کم پڑ جاتی ہو، بلکہ پھر بھی بہت سی جگہ بچ جاتی ہے، لہذا جب ایسی صورت ہے، تو شرعاً وہ آبادی اس بیان کردہ تعریف کے لحاظ سے شہر شمار نہیں ہوگی اور ایسی جگہ پر جمعہ شروع کرنا، ناجائز و ممنوع ہے اور وہاں کے بالغ افراد کو ظہر ادا کرنے کا حکم ہے۔ یاد رہے! ذکر کردہ حکم اُس صورت میں ہے جب نیا جمعہ شروع کرنا ہو، تاہم اگر کوئی ایسی جگہ ہو کہ جہاں ایک زمانہ سے جمعہ جاری ہو، تو ایسی صورت حال میں فقہائے کرام فرماتے ہیں کہ عوام الناس کو بنام جمعہ دو رکعت پڑھنے سے نہ روکا جائے کہ پہلے ہی لوگ دین سے دُوری کے باعث نماز و عبادات سے دور ہوتے جا رہے ہیں، لہذا جس قدر اللہ ورسول عَزَّوَجَلَّ وَصَلَّى اللهُ تَعَالَى عَلَيْهِ وَآلِهِ وَسَلَّمَ کا نام لیتے ہیں، غنیمت ہے، بلکہ یہاں تک فرمایا کہ اس آیت (أَرَأَيْتَ الَّذِي يُنْهَى - عَبْدًا إِذَا صَلَّى يَعْنِي كَيْفَ تَوْنَهُ اس شخص کو دیکھا جو منع کرتا ہے۔ بندے کو جب وہ نماز پڑھے۔) کی وعید سے خوف کرتے ہوئے، انہیں جمعہ پڑھنے سے نہ روکا جائے، البتہ لوگوں کو مسئلہ شرعیہ سے ضرور آگاہ کیا جائے کہ اس طرح کے دیہات میں جمعہ ادا نہیں ہوتا اور ظہر ادا کرنا بھی لازم و ضروری ہے، ورنہ نماز ظہر چھوڑنے کا گناہ ذمہ پر ہوگا۔ نماز جمعہ کی ادائیگی کے لیے شہر ہونا ضروری ہونے کے بارے میں مصنف ابن ابی شیبہ، السنن الکبریٰ للبیہقی اور دیگر کتب احادیث میں ہے:

واللفظ لاول: "لا جمعة ولا تشریق ولا صلاة فطر ولا اضحی الا فی مصر جامع او مدینة عظيمة"

ترجمہ: نماز جمعہ، تکبیرات تشریق، عید الفطر اور عید الاضحیٰ کی نماز صرف مصر جامع یا بہت بڑے شہر میں ہی جائز ہے۔

(مصنف ابن ابی شیبہ، جلد 1، صفحہ 439، مطبوعہ مکتبۃ الرشید، الریاض)

اور جمعہ کی ادائیگی درست ہونے کے لیے شہر کی مراد کے متعلق ہدایہ اور اس کی شروح "عمانیہ، بنایہ" اور دیگر کتب فقہ

میں ہے،

واللفظ للعناية: ”وعنه أي أبي يوسف (أنهم اذا اجتمعوا) أي اجتمع من تجب عليه الجمعة لا كل من يسكن في ذلك الموضع من الصبيان والنساء والعبيد لأن من تجب عليهم مجتمعون فيه عادة۔ قال ابن شجاع: أحسن ما قيل فيه اذا كان أهلها بحيث لو اجتمعوا في أكبر مساجدهم لم يسعهم ذلك حتى احتاجوا الى بناء مسجد آخر للجمعة وهذا الاحتياج غالب عند اجتماع من عليه الجمعة“

ترجمہ: یعنی امام ابو یوسف رَحْمَةُ اللهِ سے روایت ہے کہ ایسے لوگ جن پر جمعہ لازم ہے، نہ کہ وہ تمام لوگ جو وہاں رہائش پذیر ہیں، مثلاً: بچے، خواتین اور غلام، کیونکہ جن پر جمعہ فرض ہے عادتاً وہی لوگ مسجد میں جمع ہوتے ہیں۔ ابن شجاع نے کہا کہ اس بارے میں سب سے بہتر قول یہ ہے کہ جب جمعہ کے اہل لوگ وہاں کی سب سے بڑی مسجد میں جمع ہوں، تو سب اس میں نہ سما سکیں حتیٰ کہ وہ جمعہ کے لیے ایک اور مسجد بنانے پر مجبور ہوں (تو ایسی آبادی شہر کا حکم میں ہوگی) اور یہ حاجت غالباً انہی لوگوں کے جمع ہونے کی صورت میں درپیش ہوگی کہ جن پر جمعہ فرض ہوتا ہو۔ (الغایہ شرح الہدایہ، کتاب الصلاة، جلد 2، صفحہ 52، مطبوعہ لبنان)

فی زمانہ شہر کی تعریف میں یہی قول معتبر ہے اور اسی پر فتویٰ ہے، چنانچہ مختلف کتب فقہ کے حوالے سے خلاصہ کلام کرتے ہوئے اعلیٰ حضرت امام اہل سنت امام احمد رضا خان رَحْمَةُ اللهِ تَعَالَى عَلَیْہِ (سال وفات: 1340ھ/1921ء) لکھتے ہیں:

”فمختار اکثر الفقهاء مراعاة لضرورة زماننا والمفتی بہ عند جمهور المتأخرین فی تعریف المصر الروایة المختارة للبخی ای ما لایسع اکبر مساجده اہلہ المکلفون بہا، وقال ابو شجاع هذا احسن ما قيل فيه وفي الولوالجیہ وهو صحیح، بحر وعلیہ مشی فی الوقایة و متن المختار و شرحہ و قدمہ فی متن الدرر علی قول الآخر و ظاہرہ ترجیحہ و ایدہ صدر الشریعة بقولہ لظہور التوانی فی احکام الشرع لاسیما فی اقامة الحد و فی الامصار، و کل موضع یصدق علیہ التعریف المذکور فهو مصر تجب الجمعة علی اہلہ و الافلا تجب و کل موضع یصدق علیہ التعریف المذکور فهو مصر تجب الجمعة علی اہلہ و الافلا تجب سواء ذلك الموضع یتعارف بلفظ القرية او دونها غیر المصر“

یعنی ہمارے زمانے کی ضرورت کے پیش نظر تعریف شہر میں اکثر فقہاء کا مختار اور متاخرین کا مفتی بہ قول وہی روایت ہے جو امام بلخی کی مختار ہے، یعنی وہ مقام شہر ہے جس کی سب سے بڑی مسجد وہاں کے مکلف لوگوں کی گنجائش نہ رکھتی ہو، شیخ ابو شجاع کہتے ہیں کہ ان تعریفات میں یہ حسن ہے، والوالجیہ میں ہے کہ یہی صحیح ہے، بحر، وقایہ، متن مختار اور اس کی

شرح میں اسی کو اختیار کیا گیا ہے اور متن دُرّ میں اسے ہی دوسرے قول پر مقدم کیا اور ظاہراً ترجیح اسی کو ہے، صدر الشریعہ نے اپنے اس قول سے اس کی تائید کی ہے "کیونکہ احکام شرع خصوصاً اقامتِ حدود میں سستی و کاہلی واقع ہو چکی ہے" اور ہر وہ جگہ جس پر یہ تعریف صادق آ رہی ہو، وہ شہر ہے اور وہاں کے رہنے والوں پر جمعہ لازم ہوگا اور اگر یہ تعریف صادق نہ آئے، تو وہاں جمعہ نہیں ہوگا، خواہ وہ قریہ کے نام سے متعارف ہو یا کسی اور نام سے۔ (فتاویٰ رضویہ، جلد 8، صفحہ 432، مطبوعہ رضا فاؤنڈیشن، لاہور)

مسجد سے بشمول صحنِ مسجد، پوری مسجد مراد ہے، صرف اندر کا حصہ بھر جانا کافی نہیں، چنانچہ امام اہل سنت امام احمد رضا خان رَحْمَةُ اللهِ تَعَالَى عَلَيهِ لکھتے ہیں: "بعض علماء نے جو یہ روایت اختیار کی ہے اُس میں بستی کی مردم شماری مقصود نہیں بلکہ خاص وہ لوگ جن پر جمعہ فرض ہے یعنی مرد عاقل بالغ آزاد مقیم کہ اندھے لنگھے لو لے یا ایسے ضعیف یا مریض نہ ہوں کہ جمعہ کی حاضری سے معذور ہوں، ایسے معذوروں یا بچوں، عورتوں، غلاموں، مسافروں کی گنتی نہیں اور پوری مسجد صحن مراد ہے، نہ کہ فقط اندر کا درجہ۔" (فتاویٰ رضویہ، جلد 8، صفحہ 299، 300، مطبوعہ رضا فاؤنڈیشن، لاہور)

اور ایسی جگہ جہاں جمعہ پڑھنا جائز نہیں، وہاں ظہر کی نماز لازم ہونے کے بارے میں علامہ ابن عابدین شامی دمشقی رَحْمَةُ اللهِ تَعَالَى عَلَيهِ (سالِ وفات: 1252ھ / 1836ء) لکھتے ہیں:

"لوصلوا فی القرى لزمهم أداء الظهر"

ترجمہ: اگر لوگ (ایسے) گاؤں میں (جہاں جمعہ جائز نہیں) جمعہ ادا کریں، تو ان پر ظہر کی نماز ادا کرنا ضروری ہے۔ (رد المحتار جلد 3، صفحہ 8، مطبوعہ کوئٹہ)

اور جہاں روایتِ نادرہ کے مطابق بھی جمعہ جائز نہ ہو، وہاں اگر جمعہ شروع کیا جا چکا ہو، تو اب عوام الناس کو بنا جمعہ دو رکعت پڑھنے سے منع نہ کیا جائے، مگر ظہر ذمہ پر باقی رہنے کا اصل مسئلہ بھی بتایا جائے، چنانچہ امام اہل سنت امام احمد رضا خان رَحْمَةُ اللهِ تَعَالَى عَلَيهِ سے سوال ہوا کہ "ایک دیہات ہے جس کی آبادی تقریباً پانچ سو کے ہے اور اس میں ایک ایسی مسجد ہے کہ اگر اس گاؤں کے مکلفین اس میں جمع ہوں، تو مسجد پُر نہ ہوگی اور اس کے قریب دو دو کوس پر کئی قصبے ہیں، تو اس گاؤں میں از روئے مذہب حنفی نمازِ جمعہ و عیدین جائز ہے یا نہیں؟" تو اس کے جواب میں فرمایا: "باجماع جملہ ائمہ حنفیہ اس میں جمعہ و عیدین باطل ہیں اور پڑھنا گناہ۔۔۔ خود نہ پڑھیں گے، حکم پوچھا جائے گا، تو فتویٰ یہ دیں گے جہاں نہیں ہوتے، قائم نہ کریں گے، بایں ہمہ اگر عوام پڑھتے ہوں، منع نہ کریں گے۔" (فتاویٰ رضویہ، جلد 8، صفحہ 439،

یونہی فتاویٰ فقہی ملت مفتی میں جلال الدین امجدی رَحْمَةُ اللهِ تَعَالَى عَلَيْهِ سے سوال ہوا کہ: ”گوریا کالری“ میں ساٹھ ستر گھر مسلمان ہیں۔ سب چھوٹے بڑے مرد عورتوں کی تعداد چار پانچ سو تک ہے، تو یہاں جمعہ کی نماز ہوگی یا نہیں؟ اس سوال کے جواب میں آپ عَلَيَّهِ الرَحْمَةُ نے فرمایا: ”گوریا کالری“ میں اگر اتنے مسلمان آباد ہوں کہ وہاں کی بڑی مسجد میں سمانہ سکیں، تو روایتِ نادرہ کی بنیاد پر وہاں جمعہ کی نماز پڑھنے سے ہو جائے گی اور اس روز کی ظہر کی نماز ذمہ سے ساقط ہو جائے گی اور اگر یہ صورت نہ ہو، تو وہاں بناام جمعہ نماز نفل ہوگی، عوام اگر اسے پڑھیں، تو انہیں منع نہ کیا جائے کہ وہ جس طرح بھی اللہ ورسول کا نام لیں، غنیمت ہے۔ اور جب بناام جمعہ دو رکعت نماز نفل ہوگی، تو اس کے پڑھنے سے ظہر کی نماز ذمہ سے ساقط نہ ہوگی۔ اس کا پڑھنا فرض اور جماعت کے ساتھ واجب۔ الگ الگ پڑھنا گناہ۔“ (مختصاً از فتاویٰ فقہی ملت، جلد 1، صفحہ 233، 234، مطبوعہ شبیر برادرز)

عوام الناس کو منع اگرچہ نہیں کریں گے، مگر اصل مسئلہ سے آگاہ ضرور کیا جائے گا، چنانچہ مفتی جلال الدین امجدی رَحْمَةُ اللهِ تَعَالَى عَلَيْهِ (سالِ وفات: 1422ھ/2001ء) لکھتے ہیں: ”واضح ہو کہ دیہات میں اگرچہ جمعہ جائز نہیں، لیکن عوام اگر پڑھتے ہوں، تو (أَرَعَيْتَ الَّذِي يَنْهَى - عَبْدًا إِذَا صَلَّى) سے خوف کرتے ہوئے انہیں روکا نہ جائے، لیکن مسئلہ شرعیہ سے ضرور آگاہ کیا جائے کہ دیہات میں جمعہ ادا نہیں ہوتا، ظہر پڑھنا ضروری ہے۔“ (فتاویٰ فیض رسول، جلد 1، صفحہ 402، مطبوعہ شبیر برادرز، لاہور)

وَاللّٰهُ اَعْلَمُ عَزَّ وَجَلَّ وَرَسُوْلُهُ اَعْلَمُ صَلَّى اللهُ تَعَالَى عَلَيْهِ وَاٰلِهٖ وَسَلَّمَ

مجیب: مفتی محمد قاسم عطاری

فتویٰ نمبر: Fsd-9303

تاریخ اجراء: 25 رمضان المبارک 1446ھ/24 مارچ 2025ء



Dar-ul-Ifta Ahlesunnat (Dawat-e-Islami)



www.fatwaqa.com



daruliftaahlesunnat



DaruliftaAhlesunnat



Dar-ul-ifta AhleSunnat



feedback@daruliftaahlesunnat.net